

## خاندان اجتہاد

انتیاز الشعراء مولانا سید محمد جعفر قدسی جاسی مرحوم مصنف کتب متعددہ و مترجم بحار الانوار و معارف المملۃ وغیرہ

لکھنؤ اے جلوہ گاہ آفتاب اجتہاد      سایہ اقلن تجھ پہ تھا اک دن سحاب اجتہاد  
تھا مکیں تجھ میں وہ فرد انتخاب اجتہاد      واکیا ہندوستان میں جس نے باب اجتہاد  
ناشر الاسلام کہف      المسلمین سردار دیں  
غیث مدرائے علوم      اولین و آخرین  
حامی المملہ، ملاذ الخلق، کہف الاذکیا      حاجی البدعہ، سراج الارقاء، غوث الوری  
محی السنۃ، ظہیر الشریع، شمس الاعتلا      آیۃ الرحمہ، کتاب الفضل، تفسیر الہدی  
حجۃ الاسلام، رکن الدین، ضیاء النیرین  
قبلۃ الحق، کعبۃ الایمان و جیہ المسأ تین  
اے کمالات انتساب، اے حضرت غفر انما<sup>(۱)</sup>      اے دلیل حق نما، اے مقتدائے شیخ و شاب  
اے فروغ بزم دیں اے ہادی راہ صواب      اے فلک درگاہ، اے قائم مقام بو تراب  
تیرے خامہ سے ہوئی تصویر ایمان کی جلا  
مرتبہ خون شہیداں کا سیاہی کو ملا  
انبیاء کا تو ہے وارث، اولیا کا ہم وقار      اتقیا کا سرگروہ اور اصفیا کا تاجدار  
خضر اصحاب یمیں، جنت مکاں، قدسی شعار      ذیشرف، ذی مرتبت، ذی منزلت، ذی اقتدار  
فخر آبا، نازش قوم، افتخار اجداد کا  
وجہ صد عز و شرف جالس نصیر آباد کا  
میر نجم<sup>(۲)</sup> الدیں بہار بوستان سبزوار      تیرے اجداد مکرم میں ہیں اے والا تبار  
غزنوی فرماں رواؤں میں ہے انکا بھی شمار      تھا جو سر میں نصرت مسعود<sup>(۳)</sup> غازی کا خمار  
ہند میں آکر مسخر کر لیا وڈیا نگر  
نام رکھا جائے عیش اسکے مناظر دیکھ کر

رفتہ رفتہ نام جائے عیش کا، جائس ہوا      لطف حق اس سرزمین پاک پر ہوتا رہا  
 ذرہ ذرہ کیمیا ساز کمال و فضل تھا      گر خذف بھی مل گیا انہیں زر خالص بنا  
 تجھ سے منظور خدا کا جب ہو جائس ناہیال  
 کیوں نہ پہنچے تابہ ہفت اقلیم پھر صیت کمال  
 اپنی حالت کو ہر ایک ذرہ بدلتا ہی رہا      فضل حق سے فضل کے سانچہ میں ڈھلتا ہی رہا  
 آفتاب علم بن بن کر نکلتا ہی رہا      رشک سے دل نیر اعظم کا جلتا ہی رہا  
 معرفت افروز ہے عرفاں مآبوں کی ضیا  
 دل فروز خلق ہے ان آفتابوں کی ضیا  
 حامل بار شریعت خلق میں وہ ماں ہوئی      جسکی چشم لطف تیری تربیت سماں ہوئی  
 جسکی جوئے شیر، رشک چشمہ حیواں ہوئی      گود جسکی ہمکنار رحمت یزداں ہوئی  
 اس صدف کا تو گہر ہے جس سے جائس کو شرف  
 پاک حبیباً بطن، پاکیزہ ہے ویسا ہی خلف  
 گیارہ سو چھاسٹھ سن ہجری میں پیدائش تیری      طالع ظلمت سرائے ہند کو چمکا گئی  
 تیرے مولد سے اک ایسی روشنی ساطع ہوئی      جگمگا اٹھی زمیں جس سے نصیر آباد کی  
 انجمن افروز عالم تو شب جمعہ ہوا  
 چھاؤں میں تاروں کی بزم آرا ہوا شمس الضحیٰ  
 جوہر ذاتی ترا خود عزت افزا ہے ترا      جس پر رشک اہل شرف کو ہو وہ رتبہ ہے ترا  
 منتخب سارے زمانے میں گھرانا ہے ترا      حیدر صفر کا پوتا جد اعلیٰ ہے ترا  
 حضرت خیر النساء کی آنکھ کا تارا ہے تو  
 مرتضیٰ کا لخت دل، اللہ کا پیارا ہے تو  
 ایک سے ہے ایک نام آور تری اولاد میں      فرد ہر اک فضل و مجد و علم و استعداد میں  
 میر مجلس لطف رب سے مجلس ارشاد میں      صدر محفل فضل حق سے محفل زہاد میں  
 آگیا کوئی حضانتہ<sup>(۴)</sup> میں امام عصر کی  
 کوئی بتلایا گیا من جانب اللہ جنتی<sup>(۵)</sup>

کعبہ دُویں، رکن ملت حضرت رضواں مآب      حجتہ الاسلام سید مہدی<sup>(۶)</sup> عرفاں مآب  
 آسمان مکرمت سید حسین<sup>(۷)</sup> احساں مآب      مولوی بندہ<sup>(۸)</sup> حسین ذیشرف ایقاں مآب  
 سر کسی ذیجاہ کا شایاں برائے تاج<sup>(۹)</sup> علم  
 تھا کوئی صدر الشریعت ہادی<sup>(۱۰)</sup> منہاج علم  
 فاضل علام سید مرتضیٰ<sup>(۱۱)</sup> سید تقی<sup>(۱۲)</sup>      میر<sup>(۱۳)</sup> آغا آفتاب اوج عزو برتری  
 شمع بزم اصفیاء پرہیز گار و متقی      سید ابراہیم<sup>(۱۴)</sup> گلچین ریاض احمدی  
 بحر علم و فضل علّٰی<sup>(۱۵)</sup> صاحب کوثر نوال  
 کنز حلم و عقل بچھن<sup>(۱۶)</sup> صاحب بوذر خصال  
 مایہ دار شرع مٹن<sup>(۱۷)</sup> صاحب عالی وقار      قبلہ اہل یقیں سید تقی<sup>(۱۸)</sup> ذی اقتدار  
 شمس علم و کھف دیں ابن<sup>(۱۹)</sup> الحسن قدسی شعار      وہ سہمی<sup>(۲۰)</sup> حجت عاشق سلف کی یادگار  
 وقف دل سے اہل عالم کی ہدایت کے لئے  
 ہادی راہ صواب افراد امت کے لئے  
 بزم آرا اے جہاں تو صرف انہتر سال تھا      پھر بھی محکم کر گیا دین پیہر کی بنا  
 تیرے علم عقلی و تقی کا اندازہ ہو کیا      قریہ قریہ شہر شہر اس دھن میں سرگرداں رہا  
 کربلا و کاظمین و سامرہ، طوس و نجف  
 مدرسہ تیرا ہے ان میں سے ہر اک بیت الشرف  
 وہ علی الاعلان دورادور صہبائے حجاز      شیعیاں ہند کی پہلی جماعت کی نماز  
 جس سے عہد آصف الدولہ کو ہے خاص امتیاز      کارنامہ تیری رندیّت کا ہے اے پاکباز  
 بارہ سو سنہ<sup>۱۲۰۰</sup> ہجری رجب کی تیرہویں جمعہ کا دن  
 تیری وہ سر مستیاں تیرا وہ جوش انگیز سن  
 بارہ سو پچتیس ہجری کا مہینہ ساتواں      کر چکا جب ختم دن اٹھارہواں سویا جہاں  
 خلق میں انیسویں شب آئی با آہ و فغاں      لے گئی تجھ کو جگا کر سوئے گلزار جناں  
 پھٹ پڑا کوہ الم، سر پر اک آفت آگئی  
 لکھنؤ کیا ہند میں صبح قیامت آگئی

اے مرے غفراں مآب، اے میرے دلدار علی      والہ و شیدائے احمد عاشق زار علی  
 خامہ شمشیر جو ہر سے مددگار علی      نوک خامہ تھی دم تیغ شرر بار علی  
 دین کی تجدید کی، اسلام کی تائید کی  
 اے جزاک اللہ کیا ترویج کی توحید کی  
 تیرا جلوہ ڈھونڈتی تھی ہند کی تیرہ فضا      ہند کا تاریک مطلع تو نے روشن کر دیا  
 تو نے فرمائی حسینی انجمن آراستہ      تو ہوا بانی عزائے سید مظلوم کا  
 بن گیا تو خود شہید کربلا کا سوگوار  
 اہل ایمان کو رلایا صورت ابر بہار  
 روشن اس عالم میں کی شمع عزا صدمرجبا      جب حسینی کارنامہ تھا جہاں بھولا ہوا  
 کربلا کا واقعہ اک قصہ پارینہ تھا      لوگ اسرار شہادت سے بھی تھے نا آشنا  
 تو نے سمجھی قدر خون ناحق معصوم کی  
 تو نے ترویج عزائے سید مظلوم کی  
 فدیہ حق، سبط پیغمبر حسین ابن علی      از سر نو جسے بخشی دین حق کو زندگی  
 ہند والوں کی نظر میں اسکی وقعت کچھ نہ تھی      معرفت کی شمع تو نے انجمن افروز کی  
 تو نے سمجھے ماتم سلطان دیں کے فائدے  
 پائے مضر اسمیں ارباب یقین کے فائدے  
 سب کو شیدائے امام انس و جاں فرما دیا      ملک دل میں سکھ عرفاں رواں فرما دیا  
 مدتوں سے جو نہاں تھا وہ عیاں فرما دیا      راز مخصوص بقائے دیں بیاں فرما دیا  
 طاعت حق سمجھی لوگوں نے اطاعت شاہ کی  
 یاد فرزند پیمبر ٹھہری یاد اللہ کی  
 تو نے اپنے جانشین سے بہر ترویج عزا      کی وصیت اے عزادار شہید کربلا  
 اس وصیت میں کچھ ایسا زور تھا تاکید کا      جانشینوں میں ترے جاری ہے اسکا سلسلہ  
 تیری سعی بار آور مستحق داد ہے  
 سب کے لب پر نام شہ کا، دل میں شہ کی یاد ہے

صاحب شان بلند و رتبہ والا حسینؑ      زینت عرش بریں و عالم بالا حسینؑ  
مصطفیٰؑ اور مرتضیٰؑ کا گیسوؤں والا حسینؑ      سیدہ سی فاقہ کش کی گود کا پالا حسینؑ  
موت سے بدتر ہے جینا کچھ اگر حاصل نہیں  
الفت شبیرؑ جس دل میں نہیں وہ دل نہیں  
تجھ کو تھی اک خاص ارادت حضرت شبیرؑ سے      کشتہ تیر و سناں و نیزہ و شمشیر سے  
سید خونیں کفن سے، سرور دلگیر سے      فاطمہؑ زہرا کے ماہ کامل التئیر سے  
آیت عشق حسینی      ہے، حسینہ ترا  
مرکز جذب حقیقی      ہے حسینہ ترا  
اس حسینہ کا رتبہ ہو نہیں سکتا بیاں      کربلائے ہند ہے یہ خطہٴ جنت نشان  
بعد مردن مل گئی دو گز زمیں جسکو یہاں      فی الحقیقت پا گیا گویا وہ عمر جادوں  
اسکے دامن میں نہاں وہ گوہر شہوار ہیں  
جنگلے دل زیر زمیں بھی مطلع انوار ہیں  
گو ہے آغوش حسینہ میں تو رونق فزا      دل شکستہ پھر بھی ہے یہ تیرے غم کا بتلا  
دل بہت مشتاق ہے تیری نگاہ لطف کا      گو یہ بے حسن تھا مگر پھر بھی کلیجہ پھٹ گیا  
ٹوٹی دیواریں شکستہ در ہیں اک تصویر غم  
بے ترے یہ حال اسکا ہو گیا تیری قسم  
چادر گل قبر اطہر پر چڑھاتا ہوں حضور      گل بھی وہ گل جن کے جلووں سے نخل رخسار حور  
خون دل پانی ہوا جب تو ہوا ان کا ظہور      جتنے گل ہیں اتنے دل ہیں وہ ساطع جن سے نور  
لالہ زار فکر کے جلوے ہیں یا روشن چراغ  
جلوہ زار نظم کے غنچے ہیں یا پھولوں کا باغ  
آستاں بوسی کی حسرت کھینچ لائی ہے مجھے      جنبش جذب عقیدت کھینچ لائی ہے مجھے  
جوشش خون ارادت کھینچ لائی ہے مجھے      لکھنؤ تک کوئی قوت کھینچ لائی ہے مجھے  
کہہ خدا سے دن پھریں جائس نصیر آباد کے  
اب تو پانی پھر رہا ہے نام پر اجداد کے

تیری مسجد اور حسینہ نصیر آباد میں      اب زبان حال سے ہیں رات دن فریاد میں  
 کیا کوئی ایسا نہیں ہے قوم کی افراد میں      کچھ سہارا دے جو ان دونوں کو اس افتاد میں  
 احتیاج ان کو فقط ہے اک نگاہ مہر کی  
 رخنہ بندی ہو تو پھر کیسی شکستہ خاطری  
 کر دیا تو نے لوجہ اللہ اثبات صلوٰۃ      مسجد و محراب و منبر تیرے آیات صلوٰۃ  
 یاد کرتے ہیں تجھے یہ سب مقامات صلوٰۃ      ڈھونڈہ کر تجھ کو چلے جاتے ہیں اوقات صلوٰۃ  
 دلنشین اب تک تری تسبیح کے انداز ہیں  
 مسجد و محراب و منبر گوش بر آواز ہیں  
 ہیں یہ سب مشتاق اسی آواز خوش انداز کے      بند کس پردے میں ہیں نغمے تری آواز کے  
 کیوں نہیں کھلتے ہیں پردے سازایماں ساز کے      محو ہی رکھیں گے کیا جلوے نیاز و ناز کے  
 اک نظر کر تو سہی اس انجمن کے رنگ پر  
 دیکھ تو ہر شمع کی ہے ضوفشاں کس ڈھنگ پر  
 قابل عبرت ہیں رنگا رنگ بزم آرائیاں      دل سے لب تک آکے رہ جاتا ہے انداز فغاں  
 کہہ دے جو یہ واقعہ لاؤل کہاں سے وہ زباں      مجھ سے کہتے بن نہیں پڑتی یہ غم کی داستاں  
 کی نہ تیری قدر کچھ بھی قوم کے افراد نے  
 ایک دن بھی انکو چونکایا نہ تیری یاد نے  
 کیا ابھی تک قوم ناواقف ہے تیری شان سے      دیں کی خدمت تو نے کی ہے بیشتر امکان سے  
 غیر ممکن ہے سبکدوشی ترے احسان سے      مجھ سے گر پوچھے کوئی تو میں کہوں ایمان سے  
 تھا وہ اک روشنگرِ آئینہ دین میں  
 تھا وہ اک صورت طرازِ رسم و آئین میں  
 کام وہ اسنے کیا جس سے ہوئی دیں کی بقا      آج اسی احقاق حق کا دل پہ سکہ ہے جما

طاقت الحاد اسکے جوش دل کی گھٹ گئی  
 شمع دیں کے نور سے بدعت کی ظلمت چھٹ گئی



سب کو اس نے بادۂ عرفاں کا متوالا کیا ہے وہی پیر مغاں ساغر کشان ہند کا  
 جتنے ساقی ہیں پہونچتا ہے اسی تک سلسلہ مے وہی ہے، گو ہے ہر ساقی کا میخانہ جدا  
 رند جتنے ہیں اسی کے نام کے ہیں جرہ نوش  
 یاد کرتے ہیں اسی کو جب کبھی آتا ہے جوش  
 درحقیقت اک ملک وہ پیکر انساں میں تھا دور ظلمانی میں تھا بدر الدجی شمس الہدیٰ  
 ذات اسکی تھی عجب نعمت پئے خلق خدا رات دم محو خیال حق، فنا فی الاتقا  
 جسکی ساری عمر قومی خدمتوں میں کٹ گئی  
 قوم کے نزدیک گویا ساعتوں میں کٹ گئی  
 مرنے والا ہم پہ احساں کرتے کرتے ماہ و سال سورہا تربت میں روشن کر کے آیات کمال  
 اک صدی گذری مگر گذرانہ دل میں یہ خیال کوئی اسکے نام کی ہو یادگار بے مثال  
 خلق بھی جانے کہ کوئی ہادی الاسلام تھا  
 قوم بھی سمجھے کہ کوئی واجب الاکرام تھا  
 علم کے طالب وظیفے پائیں اسکے نام سے روز افزوں کیف مستوں کا ہو دور جام سے  
 نشہ چھڑھنے میں بھی رکھیں کام اپنے کام سے تشنگان شوق چھک جائیں مئے اسلام سے  
 پیروی اس خضر منزل کی اگر ہوتی رہے  
 میکدے کی راہ سب کی رہگذر ہوتی رہے  
 آج ان اقوام کا ہے زندہ قوموں میں شمار متفق ہو کر کیا کرتے ہیں جو آغاز کار  
 یکدلی رکھتے ہیں جو انجام تک اپنا شعار اپنے ہر ایک رہنما کا جو بڑھاتے ہیں وقار  
 بعد مدت کرتے ہیں صورت بقائے نام کی  
 آئینہ ہوتی ہے جس سے قوم کی روشندی  
 اک ہماری قوم ہے، جسکی انوکھی ہر ادا مختلف جسکی روش، مسلک زمانے سے جدا  
 ہند میں مضبوط کی، ایمان کی جس نے بنا اس سے ایسی سست پیمانی کہ ہو خون وفا  
 آج اسکے کارناموں سے کوئی واقف نہیں  
 کوئی اسکی ذات حق آگاہ کا عارف نہیں

کس مپرسی کے شکنجے میں کتابیں ہیں وہ آہ ماند جنکے سامنے لوح بیاض مہر و ماہ  
 ہر خطا مسطر ہے گویا ایک دینی شاہراہ قوم اے قوم اسطرف بھی اک توجہ کی نگاہ  
 کیوں ہر اک تصنیف کو تقویم پارینہ سمجھ  
 ہو جو کچھ ذوق نظر حکمت کا گنجینہ سمجھ  
 بالعموم اس سے ابھی تک ہے زمانہ بے خبر آئینہ ہو جائیں اسکے واقعات عمر اگر  
 قدر کی نظروں سے دیکھے اسکو ہر فرد بشر کچھ نہ کچھ ہو دیکھنے والوں کے دل پر بھی اثر  
 تو اگر چاہے تو پھر یہ کام کیا دشوار ہے  
 تیری عالی ہمتی کی اک نظر درکار ہے  
 انہماک اس میں بہت علامہ ہندی<sup>(۲۱)</sup> کو ہے تو بھی پی لے اک ذرا سی یہ حیات افروزے  
 محوتا ہو جائے تیرے دل سے بھی ہر ایک شے نشہ میں اس مے کے سارے مرحلے ہو جائیں طے  
 دامن ساقی کو بھر دے درہم و دینار سے  
 دست ہمت کم نہ ٹھہرے ابر گوہر بار سے  
 آیۃ اللہ قدوۃ اہل صفا آقا<sup>(۲۲)</sup> حسن عالم دیں، فاضل کامل، فقیہ مؤتمن  
 علم و فضل و زہد و تقویٰ جسکا مشہور زمن ہند کی دار الشریعت میں ہے شمع انجمن  
 یہ بھی کوشاں ہے کہ تصنیفات شائع ہوں کہیں  
 ہائے یہ انمول موتی بھی نہ ضائع ہوں کہیں  
 مولوی سید علی<sup>(۲۳)</sup> داور گل گلزار فضل گوہر دریائے عزت رونق بازار فضل  
 دین داور کا مبلغ کاشف اسرار فضل نیر برج شرف مہر تجلی بار فضل  
 کام کرتا ہے زباں و خامہ سے تبلیغ کا  
 مرجبا اس ہمت مردانہ پر صد مرجبا  
 عمدۃ الاخیار فخر دودماں کلب حسین<sup>(۲۴)</sup> مورد لطف و عطائے فاتح بدر و جنین  
 پست جس کے اوج ایمانی سے فر فر قدین جسکے دم سے مجلس ارشاد کی ہے زیب وزین  
 آفتاب ضوفشان دین ختم المرسلین  
 آسمان علم و حلم و فضل و عرفان و یقین



نصرت دین پیہر میں مددگار حسینؑ      ذاکر مظلومیؒ شبیر غمخوار حسینؑ  
 فی الحقیقت جان و دل سے ہے پرستار حسینؑ      یہ بھی ہے منجملہ اعوان و انصار حسینؑ  
 علم کے جلووں سے رشک آسمان اسکی زمیں  
 کوئی اسکا مثل ڈھونڈھے بھی نظر آتا نہیں  
 حجت الاسلام، کہف المسلمین - سبط (۲۵) حسینؑ      خضر ملت، شمع ایمان، رکن دیں سبط حسینؑ  
 شمس عرفان، پیشوائے عارفین سبط حسینؑ      ساقی سرچشمہ عین الیقین سبط حسینؑ  
 رونق بزم شریعت آفتاب اجتہاد  
 روح اصلاح و صلاح و جان ارشاد و رشاد  
 انحصار علمیت ہے اسی کی ذات پر      آپ اپنی مثل ہے یہ صاحب فضل و ہنر  
 علم و حکمت کا یہ ہے وہ آفتاب جلوہ گر      تارے جسکے سامنے بے نور آتے ہیں نظر  
 بحر بے ساحل، علوم عقلی و نقلی میں طاق  
 شہرہ اسکے علم کا ہندوستان سے تا عراق  
 اپنے اجداد گرامی کی طرح بے ارتباب      یہ بھی ہے روشن ضمیر و ہادی راہ صواب  
 اسکے استدلال سے بھی ہے مخالف لا جواب      باب شہر علم سے یہ بھی ہوا ہے فیضیاب  
 کیوں نہ ہو اندازہ مشکل اسکی استعداد کا  
 فارغ التحصیل سترہویں برس یہ ہو گیا  
 ہیں مفید صاحبان علم افادات اسکے بھی      مایہ ناز جہاں علم افادات اسکے بھی  
 موجب صد عز و شان علم افادات اسکے بھی      کائنات آسمان علم افادات اسکے بھی  
 جلوہ گر الفاظ سے تنویر مہر و ماہ ہے  
 ہر تجلی رہبر منزل ہے خضر راہ ہے  
 منبع فضل و کرامت مجمع اوصاف ہے      اسکا دامان شرف بھی صاف اور شفاف ہے  
 یہ وحید العصر ہے، یہ خاتم الاسلاف ہے      یہ فرید الدہر ہے یہ قدوة الاخلاف ہے  
 واجب الاکرام ہے، شائستہ تعریف ہے  
 بیشک اسکی ذات مستغنی عن التوصیف ہے

یہ وہ مہر مبین آسمان اجتہاد جسکی تنویروں سے روشن ہے جہان اجتہاد  
یہ ہے وہ چشم چراغ خاندان اجتہاد جسے روشن کر دیا نام و نشان اجتہاد  
اسکے دم سے زیب و زین مسند غفران مآب  
اسکی محفل ہے جواب محفل رضواں مآب  
جس پہ نازش ہے شرف کو وہ شرف والا یہ ہے فاضلین و کاملین دہر میں کیتا یہ ہے  
احمدی اخلاق کا آئینہ سرتا یہ ہے مختصر یہ ہے کہ اچھوں سے بہت اچھا یہ ہے  
کھول دیتا ہے بہ آسانی یہ عقدے علم کے مشکلیں رہتی نہیں ہیں مشکلیں اسکے لئے  
ہے جو فکر یادگار حضرت غفران مآب اسکا دل ہے سوگوار حضرت غفران مآب  
رنگ لائے لالہ زار حضرت غفران مآب عام ہو فیض بہار حضرت غفران مآب  
وہ کتابیں جلد شائع ہوں ہدایت کے لئے  
جو بصیرت بخش ہیں اہل بصارت کے لئے  
بس بس اے قدسی زیادہ عرض حال اچھا نہیں جوش ہمت کا اثر تو نے ابھی دیکھا نہیں  
قوم اپنے ذیشرف ہادی سے بے پروا نہیں آج اسکے قبضہ قدرت میں آخر کیا نہیں  
اتنی حاجت تھی کہ کوئی یاد دلوادے اسے  
کام یہ پورا ہوا تیرے صلائے عام سے

## حواشی

- (۱) مجدد الشریعت محی الملت آیت اللہ العظمی سید ولد ارعلی نقوی غفران مآب، (۲) فقیہ مومن نواب نجم الملک علامہ سید نجم الدین سبزواری (فاتح جالس)، (۳) سید سالار مسعود غازی مدفون بہ بہرائج، (۴) قبلہ و کعبہ سلطان العلماء آیت اللہ العظمی سید محمد نقوی رضوان مآب ابن حضرت غفران مآب، (۵) آیت اللہ سید حسن نقوی مجتہد ابن حضرت غفران مآب، (۶) آیت اللہ سید مہدی نقوی مجتہد ابن حضرت غفران مآب، (۷) قبلہ و کعبہ سید العلماء آیت اللہ العظمی سید حسین علیہین مکان ابن حضرت غفران مآب، (۸) ملک العلماء آیت اللہ العظمی سید بندہ حسین نقوی مغفرت مآب ابن حضرت رضوان مآب، (۹) تاج العلماء آیت اللہ العظمی علامہ سید علی محمد نقوی طاب ثراہ ابن قبلہ و کعبہ سلطان العلماء، (۱۰) صدر الشریعت عمدة العلماء آیت اللہ العظمی سید محمد ہادی ابن آیت اللہ سید مہدی، (۱۱) خلاصۃ العلماء رئیس المجتہدین آیت اللہ العظمی سید مرتضیٰ ابن قبلہ و کعبہ حضرت رضوان مآب، (۱۲) افضل المجتہدین فخر المدرسین ممتاز العلماء آیت اللہ العظمی سید محمد تقی نقوی جنت مآب ابن قبلہ

و کعبہ سید العلماء علیہ السلام مکان، (۱۳) فقیہ اہلبیت عماد العلماء آیۃ اللہ العظمی سید محمد مصطفیٰ ”میر آغا صاحب“، علیہ السلام مآب ابن عمدة العلماء صدر الشریعۃ، (۱۴) سید العلماء آیۃ اللہ العظمی الحاج سید محمد ابراہیم نقوی فردوس مکان ابن جنت مآب، (۱۵) بحر العلوم آیۃ اللہ العظمی سید محمد حسین نقوی ابن ملک العلماء مغفرت مآب، (۱۶) ملاذ العلماء آیۃ اللہ العظمی سید ابوالحسن نقوی ابن ملک العلماء مغفرت مآب، (۱۷) ممتاز العلماء آیۃ اللہ سید ابوالحسن نقوی مجتہد ابن سید العلماء فردوس مکان، (۱۸) زبدۃ العلماء معین المومنین آیۃ اللہ سید علی نقی مجتہد ابن قبلہ و کعبہ سید العلماء علیہ السلام مکان، (۱۹) کہف العلماء آیۃ اللہ سید ابن حسن نقوی مجتہد ابن میر حسن رضا، (۲۰) سید العلماء آیۃ اللہ العظمی علامہ سید علی نقی ابن ممتاز العلماء سید ابوالحسن صاحب مجتہد، (۲۱) حکیم الامت علامہ ہندی آیۃ اللہ العظمی سید احمد نقوی ابن سید العلماء فردوس مکان، (۲۲) قدوة العلماء آیۃ اللہ العظمی سید کلب صادق نقوی المعروف بہ مولانا سید آقا حسن (بانی آل انڈیا شیعہ کانفرنس) ابن مولانا سید کلب عابد نقوی جاسی، (۲۳) لسان الواعظین ابوالبلاغہ مولانا سید علی داور (مدیر ماہنامہ ”مبلغ“) ابن مولانا سید علی اکبر ابن سلطان العلماء، (۲۴) ذکر شام غریباں عمدة العلماء آیۃ اللہ سید کلب حسین نقوی ابن قدوة العلماء، (۲۵) اعلم العلماء سید الحکماء آیۃ اللہ العظمی سید سبط حسین نقوی ابن مولانا سید رمضان علی نقوی جاسی۔

**نوٹ:** ۱۹ رجب المرجب ۱۴۴۳ھ کو حسینہ غفران مآب بکھنؤ میں حضرت غفران مآب کی صد سالہ یادگار کی عظیم الشان مجلس میں مصنف نے یہ مسدس پڑھا تھا۔

## ناخدائے ملت

سراج الشعراء مولوی سید آل محمد نقوی مہر جاسی

اے نصیر الملتہ والدین اے غفران مآب	آسمانِ علم حقہ کے منور آفتاب
گوہر شہوارِ دریائے ہدایت بالیقین	پیشوائے قوم و ملت عالمِ دین مبین
رہنمائے راہ حق سارے جہاں میں بے نظیر	مشعل راہ صداقت باصفا روشن ضمیر
جدو آباء اور نصیر آباد وجائے شرف	سید السادات بحرِ علم کے درِ نجف
نائب اس کے جس کے زیرِ حکم ہوں گے شش جہت	آفتابِ علم و بدرِ آسمانِ معرفت
مشرکوں کے واسطے تیرا قلم سیفِ قضا	روشنائی بہتر از خونِ شہیدان وفا
المدد اے ناخدائے ملک و ملت المدد	سخت طوفان میں جہاز قوم پر ہے وقتِ بد